

కో....బలి

దారికిరు ప్రక్కలా బ్రహ్మజెంచుడు డొంకలు దట్టంగా బలిసిన గోర్జిలోంచి, బండిజాడి మీద నుండి, ఎక్కీదిగి కుదుపుల్లో నెమ్మదిగా వచ్చి తోటముందాగింది - జీపు!

తోటలో పిల్లలు 'చిరతబిళ్ల' ఆడుతున్నారు. చిరత పట్టుకొని బిళ్లని ఎదురుగున్న పెంటిగాడివైపు చిమ్మిన సింవాది, బొండ్లకాడ చిరత అడిస్తూ పెంటిగాడివైపు చూస్తున్నాడు బిళ్లకోసం. అప్పుడు కన్పించింది..... ఆ ముందే ఆగిన జీపు! జీపు డ్రైవరు పిప్పీమనిపించాడు హారను. చిరత అక్కడ బొండ్లకాడ వొదిలేసి.... సింవాది-

“ఓరై, జీపీ వొచ్చిందిరా, జీపీ, రాండ్రా....” అని పరుగెట్టాడు.

వాడెనకాలే మిగతా పిల్లలూ పరిగెట్టారు. జీపు వద్దకి చేరారు. డ్రైవరు వారిని చంద్రం పేటకి తోవడిగాడు.

“ఇదిగీ తోటలెల్లి అవతలకెల్లై రెండు తోవలోతాయి. అందల వలపల తోవంటెలి పోతె. తిన్నగా, మా ఊరి బుగతల సాలలోతాయి. ఆ సాలల కాంచి తిన్నగ నడీదికెలిపోతాది జీపి....” అని తోవ చెప్పాడు సింవాది!

జీపు కదిలింది. పిల్లలూ, దాని వెనుకాలే పరుగెట్టారు.

వంశధార వరద బీభత్సం జరిగి మూడు వారాలైంది. వరదకు గురైన గ్రామాలలో చంద్రంపేట ఒకటి. మూడువంతుల ఇళ్లు వరదలో కూలిపోయాయి. పశువులు చాలావరకూ కొట్టుకుపోయాయి. ధాన్యాది పంట దినుసులు నేలపాలయ్యాయి. గొల్లోల్ల గొర్రెలూ, కూలోల్ల కోళ్లూ ప్రవాహంలో నిస్సహాయంగా కొట్టుకుపోయాయి. పొలాల నిండా యిసుక దిబ్బలు దిబ్బలుగా పడిపోయింది రైతు గుండెలపై బండల్లా!

పొలాల్లో యిసుక మేటలు ఎత్తి వెయ్యనిదే తిరిగి సేద్యానుకూలం కాదు. ఇసుక మేటలు ఎత్తివేయుటమంటే సముద్రానికేత మెత్తటమే! ఉండటానికి ఇల్లలేదు. తినడానికి గింజల్లేవు. గిన్నెల్లేవు, గుడ్డల్లేవు. ఎలా బ్రతకాలో, ఏంజెయ్యాలో అని సతమతమవుతున్నారు బాధితులు!

ప్రభుత్వం వరద బాధితులకు కొన్ని సౌకర్యాలు ప్రకటించింది. మంత్రులూ, అధికారూ పర్యటనలు జేసి సానుభూతికార్యారు. ఇండ్లు గట్టిస్తామనీ, వృత్తి కళాకారులకు,

తిరిగి తమ వృత్తుల కవసరమైన సామాగ్రి కొనుక్కునేందుకు సబ్బీడీలోన్న, రైతులకు ఇసుక మేటలు ఎత్తివేయటానికి సబ్బీడీ లోన్న యిప్పిస్తామనీ అన్నారు. కేంద్ర, రాష్ట్ర బృందాలు వరద ప్రాంతాల్లో పర్యటించి నివేదికలు సమర్పించాయి.

రెవెన్యూ శాఖ వారిచ్చిన రికార్డుల ఆధారంతో, యే రైతుకి ఎంత అప్పు అవసరమో, తెలుసుకొనేందుకూ, అప్పు దరఖాస్తులు నింపేందుకూ యీ సందర్భంలో - రావటమయ్యింది చంద్రంపేట ఊర్లోకి యీ జీపులో వున్న బ్యాంకువారు!

జీపు నడివీధిలో ఆగింది. పిల్లలు చుట్టూ మూగిపోతుంటే, పెద్దలు వార్ని దూరంగా వుండరా అని కేకేసి, బ్యాంకువారు నాయుడు గారిల్లు చూపమంటే చూపించారు.

నాయుడు గారింటి వరండాలో కుర్చీల్లో కూర్చొని, కరణంగారి రికార్డు ప్రకారం ఒక్కో రైతునీ పిలిపించి, వివరాలు రాసుకుంటూ, దరఖాస్తులు నింపుతున్నారని బ్యాంకువారు.

ఆ వ్రాసుకుంటున్న పేర్లలో - దాసరి చిట్టెమ్మ వైఫాప్ లేటు చెంద్రయ్య, మార్జినల్ ఫార్మర్, అరవై సెంట్ల పల్లంలో అర అడుగు ఎత్తు యిసుకదిబ్బ పడింది - అని కర్నం వివరించగా బ్యాంకు వారు ఆమెని పిలిపించమన్నారు.

అరవై సెంట్ల మడిసెక్కమీద అరడుగెత్తున యిసుకమేట పడిపోడమొక్కటే గాదు.. సిట్టెమ్మకి జరిగిన గోరం! ఆలా మగలూ పిల్లల్లో చిలకా గోరింకల్లా బతికే సిట్టెమ్మ కాపురం సితుక్కుమంది. కాళ్ళూని పిల్లల్ని, రెక్కలూని పక్షిపిల్లలాటోల్ని ఒదిలేసి, పుట్టిదు దుఃఖంల, బండిదు బాధల్ల ఆడకూతుర్ని ఒగ్గీసి వొరదపాలయినాడు సిట్టెమ్మ పెనిమిటి!

అయిదేళ్ల కిందట అత్తోరింటిల అడుగుపెట్టిన సిట్టెమ్మ, చీకూ సంతా లేకుండా, పెనిమిటికి తోడుగా పొలాలన పన్నేస్తూ, యిబ్బందులెరక్కుండా బతుక్కొస్తుండేది! ఇప్పుడిద్దరి పిల్లల తల్లి అయ్యింది. ఊరు, ఊరు మొత్తమ్మీద ఏలెత్తి సూపనేరు. ముక్కుమీద మసి అనలేరు. అలాగ నలుగుర్లో మంచి అనిపించుకుంది!

అయితేట్లాభం? మంచోలేటి, సెడ్డోలేటి ... అందరికీ ఒకటే రేపు పెట్టింది తల్లి గంగమ్మ. రాకాసి వొరద సిట్టెమ్మ తాడు తెంపీసింది. సెంద్రయ్య సెల్లిపోనాడు... అని ఏభయ్యేళ్ల ఓ రైతు చిట్టెమ్మ గూర్చి చెప్పాడు.

పందొమ్మిది వందల ఎనభై, సెప్టెంబరు నెల పద్దెనిమిదో తేదీ! ఆ రోజు వంశధార పుష్పాంగి ప్రళయ తాండవంజేస్తోంది. చంద్రంపేట ఊరి జనాలు కోడికూతకు మేల్కొన్నారనే కంటే, యేటి హోరుకే మేల్కొన్నారనటం సబబు!

చంద్రంపేట యేటి మొగ గోర్ణిలోంచి నీరు ఎక్కింది. అది ఊరు నాలుగు వీధులూ తిరిగేస్తోంది. ప్రజలు ఆందోళన పడుతున్నారు. కొంతమంది పెద్దలు-

“ఫర్లేదు, ఫర్లేదు. డబ్బయి రెండుల ఒకపాలిలాగే రాలేదా వొరద? ఈధుల్లోకి

వచ్చింది. తరాత తీసింది. మరేటి ఫర్లేదు. అదీగాక వాంశధారకి పెద్ద వారదరావడం మా తరంల ఎరగం” అని అంటే, మరికొంతమంది-

“ఎందుకెరగం? బహుధాన్య నామ సంవత్సరం చాలా పెద్ద వారదొచ్చింది. ఎన్నో గ్రామాలు ములిగిపోనాయి-” అన్నారు.

అయినా, నీరు తీసేస్తుందిలే అనే ధైర్యంతో ఎవ్వరూ ఇళ్లు ఖాలీ చేయలేదీంకా. కొంతమంది ఈతగాళ్లు యేటిలో కొట్టుకొస్తున్న కర్రా, కంపా కూడేస్తున్నారు. చిట్టెమ్మ పెనిమిటి గూడా కలప కూడేయటానికి యేటిలోకి వెళ్లాడు.

వీధుల్లో నీటిమట్టం గంట గంటకూ పెరిగిపోతోంది. పిల్లలిద్దరినీ దగ్గరకు తీసుకొని, అవీ, ఇవీ కబుర్లు చెప్తూ, కోళ్లని, “టా, ట్టా ట్టా” అని నాలుక పై దవడకి అణిచి, విడిచిపెట్టి శబ్దం చేస్తూ పిల్చి, వాట్ని కోళ్ల గూడులో మూసింది.

“సిట్టే, సిట్టే.... మార్తాభం లేదు. ప్రళయ మెలిపోవోత్తంది. గంగ పొంగిపోతంది. గడ్డికుప్పలూ, ఇళ్ల కప్పలూ, సామాన్లూ, పశువులూ ఒకటేటి, యేటేటి కొట్టుకొస్తున్నాయి. ఊరు మొగలెల్లి యేరెక్కిపోయిసుట్టూ ముంచీసింది. ఈ ఇంటిలంతే, అసలు బీటలిచ్చిన గోడలు వారడ తోసీనినా తోసీతాది. పద, పద! పిల్లలైత్తుకో! సావుకారి దాబా ఎక్కిపోదుం.” అని చిట్టెమ్మ భర్త చంద్రయ్య వచ్చి, తొందరచేసి, భార్య పిల్లల్ని సావుకారి శంకరయ్య దాబాకి చేర్చాడు.

సావుకారి దాబా అప్పటికే ఊరిజనంతో, పిల్లల యేడ్పుల్తో, పెద్దల శోకాల్తో నిండిపోయింది. చిట్టెమ్మనీ, పిల్లల్ని అక్కడ ఒక మూల కూర్చోమని చెప్పి -

“గిన్నెలూ తపేలాలూ, ఉన్నకాడికి సామాన్లూ సర్దుకొని ఒట్టుకొత్తానుండు...” అని బయల్దేరబోయాడు చంద్రయ్య.

అప్పటికే వీధులలో మొలలోతు నీరు జర, జర లాగుతోంది. దాంతో చిట్టెమ్మ - “వాద్దొద్దు, వాద్దొద్దు. పోతేపోనీ సామాన్లు! నీరు తోసేత్తంది. ఈ నీటిల దిగొద్దు...” అని ఒడ్డంది.

“ఫర్లేదునేయే. యేడాది కష్టం, ఒకపూట తినీ, ఒకపూట తినకా దాసుకున్న ధాన్యం గాదిల పోస్సాం. ఎక్కడి సామాన్లక్కడ వుండిపోనాయి. మారకానికి గుడ్డముక్కయినా నేదు. నీకేం బెంగనేదు. ఈపాటి నీటికేటి కొట్టుకుపోము. గబాల్ని సర్దికొత్తాను” అని తిరిగి జవాబు వినకుండా, చరచరా నీటిలోకి దిగి ఇంటివైపు వెళ్లాడు.

ఆ దిగడం తిన్నగా యింటికెల్లాడు. సరుకులూ, సత్రా సర్దినాడు. ధాన్యం గాడేకేదో దావు పెట్టాడు. చేతిలో బట్టల పెట్టీ, భుజమ్మీద యింకేదో మూటా పట్టుకున్నాడు. ఇంట్లోంచి వీధిలోకొచ్చాడు. అంతే, వరద ఉప్పొంగిసింది. నడీదికొచ్చేసరికి ఎట్టుంచొత్తందో పెద్దదూలం

చెంద్రయ్యని గుభేల్కని గుద్దింది. చంద్రయ్య మరి కన్పించలేదు. దూలం తేలుతూ, మునుగుతూ తిన్నగా వీధిలోంచి, జోలబట్టిలోకి అక్కడ్నిండి గెడ్డలోకి కొట్టుకుపోయింది. చంద్రయ్య వస్తాడని చూస్తున్న చిట్టెమ్మ యీ కబురు వినటంతో స్పృహ దప్పిపోయింది!

ఆ పరిస్థితిని గుర్తుతెస్తూ, మళ్ళీ మాట్లాడాడు మొదట మాట్లాడిన యాభయ యేళ్ల వృద్ధ రైతు -

‘ఎవలి ఎతల్ల ఆలు, ఎవలి బాధల్ల ఆలు వున్నారు. ఆడ కూతురు సెతను దప్పొయింది. పిల్లలిద్దరూ మీదపడి యేడుతన్నారు. నలుగురూ చేరి, పిల్లల్నిదీసి, కూతురు మొగాన నీలు సించగాట్టి కసంతతెమ్మ దీర్చినారు. తెమ్మ దీర్చింతరాత -

తల్లె, సిట్టెమ్మా ! యేడకు. యేడకే యేడకు... గుండెరాయిజేసుకో. దిగాలు పడిపోకు. యేటిజేతా? వారదొచ్చింది. బతుకుల్ని తుడిసీసే వారదొచ్చింది. నిజింవే! నీకు పెనిమిటి పోనాడు. వుంకోలికి కొడుకు, వుంకోలికి పశివిలూ యిలాగందరికీ ఒక తీరవగే బాధ పెట్టిందిగానీ వొదిలీలేదు. అందరిమీ అలాగే వున్నాము.

అయితేటి? సచ్చినోలితోటి సచ్చిపోతామా? యేడేడు పధ్నాలుగు రోజులు యేడిసి గూకుంతే మాత్తరం, పోయినోలు తిరిగొత్తారా? ఏటి? తిరిగిరారు. ఇదిగీ పిల్లల్ని సూడు. ఆళ్లకెలాగా, ఆ గంగమ్మతల్లి తండ్రి దిక్కు లేకండా జేస్సింది. నువ్వు బెంగపెట్టుకొని పోతే, మరాపిక్కురు గుంటలకేటి దిక్కు? లెగు, లెగు, పుట్టిడు దుఃఖాన్ని దిగమింగుకో. పిల్లల్ని దియ్యి అని చెప్పి -

అందరిమీ బోదపరిసాం. అదిగలాగ, ఒకలకొకలిమి ఓదార్చుకొని, దుఃఖం మింగి ఆ కష్టం గట్టెక్కాము. అది దుఃఖంగాదు.... నరకం! నట్టింట ధాన్నెలచ్చిమి తిరుగాడే రైతోడూ ఆ వారదపోయింతరాత, పెబుత్తమిచ్చే రెండు కేజీల బియ్యానికి చేట పట్టుకు నిలబడ్డాడు. సిగ్గా, బిడియం, అవుమానం వొదులుకొని, ఆకాశంమీద యేది తిరిగినా, రోడ్డుకాద కేదొచ్చి ఆగినా.. యెవులో, యేటో తెచ్చి పంచుతారనే ఆశపడి, ఒంటినిండా కళ్లు చేసి చూసారు జనం!” అని వివరించాడు.

బ్యాంకువారు సానుభూతిగా వింటున్నారు. చిట్టెమ్మ వచ్చింది!

బ్యాంకువారేవో వివరాలడిగి, కావలసిన ఫారాలలో వేలిముద్రలు తీసుకున్నారు. ఇలా వరుసగా, ఆ గ్రామ రైతాంగం నుండి దరఖాస్తు ఫారాలు నింపి, సంతకాలు తీసుకున్నారు.

ఆ రైతులందరికీ రెవిన్యూ ఆఫీసునుండి సర్టిఫికేట్లు, డిఆర్డివి నుండి సబ్సిడీ శాంక్షనింగు ఫారాలూ తెప్పించుకోమని, అవొచ్చాక బ్యాంకుకు రమ్మని చెప్పి - బ్యాంకు వారు వెళ్లిపోయారు!

* * *

గవర్నెంటిచ్చిన బియ్యం పొద్దుటితోటయిపోనాయి. రాత్రికేటి సెయ్యడం? చేటపట్టుకొని ఎవలి గడవక్కడం? పిల్లలిద్దరికీ రొండ్రోజుల కాంచి వొంటిల బాగునేదు. ఎంకప్పు దాట్రు మందివ్వకమందే డబ్బులడుగుతన్ను. ఇంటిల గింజనేదు. సేతిల కానీ నేదు.

కన్నోరింటి కెలిపోదునంతే- ఇదిగో వత్తాది లోన్ను, అదిగో ఇళ్ళు పడిపోయినదానికి డబ్బు.... అంతన్నారు. అదిగాక రేసను కార్డులిత్తారు, ఆటిమీద అన్నీ సప్లిజేత్తారట, ఇవన్నీ యిక్కడనుండెలిపోతే ఇవ్వరాట! యేటిదారి దేవుడా! తనకేటిదారి? - అని ఇలాగ, పడిపోయిన ఇంటిజాగాలో లేపిన పందిరికింద, చిట్టెమ్మ గొంతుక్కూవోసి, రెండు కాళ్ళల్లో మొహంపెట్టి విచారిస్తోంది!

కరణం వొచ్చాడు.

“చిట్టెమ్మా! రేపు తాశీల్దారొస్తున్నాడు. ఇసకమేటలు ఎత్తటాన్ని అప్పు ఇస్తామని బేంకు వాళ్ళొచ్చారుగదా. ఆ అప్పుకి గవర్నమెంటు సబ్సిడీ అంటే తెల్సుగదా? రూపాయికి అర్ధ సబ్సిడీ, మిగిలిన అర్ధరూపాయే నీకు అప్పు. అదే తీర్చుకోవాల!

ఆ సబ్సిడీకి తాశీల్దార్ గారు ఇసక మేటలు సూడాల. కాయితాలు రాయాల. ఆ కాయితాలు మీదాఫీసుకి పంపాల. అవి ఆ మీదాఫీసునుండి ఇంకొక్కాడికి పంపాల. ఇలాగా కాగితాలన్నీ ఆఫీసులూ తిరిగి బేంకుకి రావాల. అప్పుడు బేంకువారు అప్పిస్తారు. గవర్నమెంటు సబ్సిడీ ఇస్తాది. ఇన్ని దిక్కులు కాయితాలు తిరగాలంటే, కాయితాలకి కాళ్ళున్నాయా? లేవుకదా! కాళ్ళులేని కాయితాల్ని మనం కదపాల. కదపాలంటే, కాయితాలన్ని ఆఫీసులు - తిరిగి నీ చేతికి సబ్సిడీ, అప్పు రావాలంటే నూటికి ముప్పయి రూపాయిల కర్నవుతాది. నీకు తెలీందికాదు. నేనడిగిందీ ఎక్కువ కాదు అంచేత, నీ కాగితాల ఖర్చుకి లెక్క ప్రకారం అరవై వుండాల. రేప్పొద్దుట జమచేసి తీసుకురా!” అని చక్కగా చెప్పేసి, చిలకట్టుకొంగు చేతిలో ఎత్తిపట్టుకొని, మరోచేత్తో సిగరెట్టు పూరాగా లాగుతూ, వీధిదారి పట్టాడు కర్నం!

కర్నం మాటల్లో - చిట్టెమ్మకు రాత్రి బియ్యం కంటే, పిల్లల మందులకంటే ముఖ్య సమస్యగా అరవై రూపాయల సంపాదన ఎలా? అన్నదే కన్పించింది. ఆలోచించింది. చూసింది...

సావుకారి శంకరయ్య కనిపిస్తాడు. కాపోతే, వొడ్డి అడుగుతాడు. అడగనీ, మరేటి సెయ్యడం? - అని బయల్దేరింది సావుకారి ఇంటికి!

ముప్పయ్యేళ్ళ కిందట, తొలిసారి పంచాయితెన్నికలప్పుడు, అత్తోరి ఊరిలోనున్న శంకరయ్య సావుకార్ని ఓటయ్యడానికి పనికొస్తాడని కుట్రమాంతోటి తీసుకొచ్చాడు నారాయణసోమి నాయుడు.

ఓట్లయిపోనాయి. నారాయణసోమినాయుడు గెలిచాడు. శంకరయ్య ఊరొదల్లే! నారాయణసోమినాయుడినీ వొదల్లేదు! “రాజుకి మంత్రినాగ, జెమీందారుకి దివాను నాగ, తెల్లదొరకి నల్లగుండాస్త నాగ.... అలాగ, ఇలగగాకపోయినా, కోమిటోడినాగ.... నాను నీకు పనికొత్తాను. మీరు నాకు బతుకు పెట్టండి” - అన్నాడు.

నారాయణసోమి నాయుడూ కాదన్నేడు. అప్పుడు కాపీ దుకాణమెట్టాడు శంకరయ్య! డీలూ.. టిఫిన్లిచ్చి నూలూ, నూకలూ సంపాదించినాడు. నూలూ, నూకలూ అమ్మి కోళ్ళూ గొర్రెలూ కొన్నాడు. కోళ్ళూ గొర్రెలూ అమ్మి, బళ్ళూ బర్రెలూ సంపాదించాడు. బళ్ళూ, బర్రెలతోటి మళ్ళూ, మిల్లా గడించి, పురిపాక మిద్దె; మిద్దె మేడా అయి, వరదొచ్చినా - ఇన్కమ్టాక్స్ వారికి దొరకని ఆస్తిలా.... వుండిపోయింది. దృఢంగా శంకరయ్య మేడ!

అలాంటి మేడలో, ఒక గదిలో సోఫాలో కూచున్నాడు శంకరయ్య.. చిట్టెమ్మ వెల్లేసరికి! చిట్టెమ్మ వొచ్చినపని చెప్పింది. బేంకీలోన్ను రాగానే ఇచ్చేస్తానని, వంద రూపాయలు అప్పు అడిగింది.

శంకరయ్య ఆలోచించాడు-వంద రూపాయలో లెక్కగాదు. గానీ, యేమయివేజుంది దీనికాడ? అయివేజు లేకుండా అప్పు ఇవ్వటం అతని ఇంటా, వంటా లేదు! గనుక అయివేజుండాల! అయితేటుంది?

మూడు కాసుల ముక్కుపుడక కనిపిస్తోంది. ఇసకదిబ్బయిపోయిన మడిసెక్క, కూలిపోయిన ఇంటి జాగా! యివిగాక మరేట్లేవు! - సెర్లోని సేవలన్నీ సెల్లిపోనాయి, ఇకనేటి తింతావే గుడ్డికొంగా అన్నట్టిగుంది చిట్టెమ్మ!

ఇసకదిబ్బ పడిపోయిన మడిచెక్కని యింతకుముందు చిట్టెమ్మ పెనిమిటి ఎప్పుడడిగినా అమ్మజూపాడుగాడు. కూలీనాలీ జేసుకు, దానిమీద గడిపేసేవాడు. ఇదిగినాడు అవకాశం వొచ్చింది. ఉపయోగించుకోవాల అనుకున్నాడు సావుకారి!

అంచేత, రాక్షసుడు మారువేషంలో సాయంజేసేట్లుగా, అయివేజు అడక్కుండా, నోటు రాసుకోకుండా అప్పు ఇవ్వడానికే నిర్ణయించుకున్నాడు.

“నూడు కోడలా! సిట్టెమ్మా! డబ్బుకి సేనా యిబ్బందిగుంది. నీకు వొరదవల్ల ఎలాగ నష్టపయ్యిందో, అంతకి మరింత నష్టం నాకు జరిగింది. అయితే, నీకు మగదిక్కు పోనాది. పిల్లలు చిన్నీలు. ఇదిగీ టయిల సువ్వడిగితే లేదన్నేను. అయితేటి సెయ్యడం? నాకాడలేవు. మీ అత్తని అడిగి సూత్తానుండు....” అని లోనకెళ్ళి ఓ క్షణం తర్వాత తిరిగొచ్చి: వందరూపాయలిస్తూ -

“కోడలా! మీ అత్త తిరుపతి మొక్కు డిబ్బీలోంచి తీసిచ్చింది. అవసరంలో సున్నావనిచ్చింది. వొడ్డి నెలకి పదిరూపాయలు. ఎంతైనా, ఆ ఏడుకొండలోడి ముడుపుకే! జాగర్రగ, వొడ్డితోటితీరిసీయాల సుమా...” అని పదే, పదే హెచ్చరించాడు.

కరణమూ, వెంకప్ప డాక్టరూ లాక్కోగా మిగిలిన డబ్బులో పూటభత్యం పుల్ల వెలిగించింది.

డబ్బు వొసూలేసిన డాక్టరు జబ్బు వొదలగొట్టలేదు. కొడుకు ఒకసారి స్పృహ కోల్పోయాడు. ఒళ్ళు చల్లబడిపోయింది. చిట్టెమ్మ గొల్లుమని యేడుస్తూ, వెంకప్ప డాక్టరు దగ్గరకెళ్లే మరో యాభయ తెమ్మన్నాడు. అప్పుడు మళ్ళీ ఈ సావుకార్నే బతిమాలితే యాభయ రూపాయలిచ్చాడు. కొడుకు రెండురోజులకి తేరుకున్నాడు.

వొస్తాదొస్తాదని చూస్తోన్న చంద్రంపేట రైతుల కోరోజు బ్యాంకు నుంచి కబురొచ్చింది లోన్ను యిస్తున్నాం రమ్మని!

అందరితో పాటు చిట్టెమ్మా వెళ్ళింది పిల్లల్ని తీసుకొని! పొద్దుటినుంచి, సాయంత్రండాకా యేవేవో ఫారాల్లోన వేలిముద్రలు తీసుకొని, వాటికి కరణం చేత సాక్ష్యం సంతకాలు పెట్టింది, సాయంత్రం చిట్టెమ్మ చేతిలో తొంభయి రూపాయిలు పెట్టారు బ్యాంకువారు!

చిట్టెమ్మ కాళ్ళకింద నేల తిరుగుతున్నట్లు, గుండెల్లోన ఇంజన్ను పరిగెడుతున్నట్లు అయ్యింది - ఇదేంటి బావో? అని మేనేజర్ని అడిగితే -

“చూడమ్మా! నీకు సబ్బిడీ భాగాన్నే ఇచ్చాము. అప్పుకాదు. నీకిచ్చిన డబ్బు మరి తీర్చక్కర్లేదు. ఒట్టినే వొచ్చింది. వెళ్ళెళ్ళు....” అని వెళ్ళమన్నాడు.

తొంబయి రూపాయిల్లోటి మడిసెక్కలపడిన ఇసుకదిబ్బు ఎత్తించడమా? సావుకారి బాకీ తీర్చడమా? బియ్యం గింజలు కొనడమా? యేటిసెయ్యడం? ఎటుకీ సాలని డబ్బుతోటి ఏటి జెయ్యాల? - అని విచారిస్తోంది చిట్టెమ్మ!

ఆ రాత్రే, కొడుక్కి మళ్ళీ వాంతులూ, విరోచనలూ ఆరంభించాయి. పట్నం తీసుకెళ్లాల! కలరావొచ్చింది- అని వెంకప్ప డాక్టరనటంతో, చేతిలో బ్యాంకు వారిచ్చిన డబ్బుతో కొడుకుని తీసుకొని ఆసుపత్రికెళ్లింది. రెండురోజులాస్పత్రిలో కంటికి కుసుకులేక, కడుపుకి తిండిలేక కొడుక్కి సవర్యలుజేసింది. చేతిలో డబ్బు ఖర్చు జేసింది! కొడుకు బతికి బట్టకట్టాడు. ఇంటికి తీసుకొచ్చింది.

అయిపోనాది. ఇత్తారన్న సబ్బిడీ లోన్ను ఇగిరిపోనాది - పెనమ్మీద నీటి సుక్కనాగ! అంతిత్తారింతిత్తారని కర్నం గండడు అరవయి రూపాయిలు గుటకేస్తాడు. ఆ నీలూ, యీ నీలూ పోస్సి కొడుక్కి జబ్బు ఎక్కువ జేస్సి ఎంకప్ప గండడు కొంత ఎగరేస్సినాడు, ఇసుక దిబ్బు అలాగే వుండిపోనాది. ఈ సావుకారి అప్పు దానికి జత అయినాది. ఇంటిల బియ్యం గింజకి దారి నేదు.

ఈ బాధలూ, బందిలూ పడమని, యీ అడివిల నన్నొదిలీసినావుర దేవుడా!

పోయినోడివి నన్నేనా పట్టుకుపోనేదు. నిన్నొదిలీసి నన్ను ఎత్తుకుపోనాది గాదా వారదా? అంటూ పతిదేవుణ్ణి, యితర దేవతలనూ తల్చుకు, కుమిలి కుమిలి యేడుస్తూ కూర్చుంది ఇంటి గడపలో చిట్టెమ్మ!

బియ్యం నింపిన సంచీ, వాటిమీద పాత చీరలు రెండూ వేసి, పట్టుకొని వచ్చాడు..... అప్పుడే చిట్టెమ్మ అన్న! అన్నను చూసి చిట్టెమ్మ భోరున యేడ్చింది.

“అన్నా.... నా బతుకు సూడురోరన్నా! ఇదిగీ బదవల్లీను మరి ఎత్తలేనన్నా. ఒంటిదాన్ని ఎటు సాగగల్గన్నా? నాను దిక్కులేని దాన్నయి పోనానురన్నా.” యేడుస్తూ బాధలన్నీ చెప్పుకుంది. అన్న యేవేవో ఓదార్పు మాటలు చెప్పన్నాడు.

ఇంతలో తలయారి వచ్చి, చిట్టెమ్మని పంచాయతీ పెద్దలు నారాయణస్వామి నాయుడింటికి రమ్మన్నారని చెప్పాడు.

ఎందుకు? అని అడిగితే, సావుకారి బాకీ గురించాట - అని చెప్పాడు. బాకీ యేంవిటని అడిగిన అన్నకు, జరిగినదంతా చెప్పింది. అన్నా చెల్లెలిద్దరూ వెళ్ళారు!

నారాయణస్వామి నాయుడూ, కరణం, మునసబు, శంకరయ్య సావుకారీగాక, మరో ఇద్దరు రైతులూ కూర్చున్నారు!

యే విషయమైనా, దాన్ని ముందుగా ప్రారంభించేవాడు కర్నమే. ఇప్పుడూ కరణమే ప్రారంభించాడు.

“చిట్టెమ్మా? శంకరయ్య సావుకారికి నువ్వు బాకీ ఆట?” అడిగాడు.

ఎంత బాకీయో అనలేదు. ఫలానా ఇంత అనీ అనకుండా చిట్టెమ్మ గూడా తలూపింది - ఔను, బాకీయే - అన్నట్లుగా!

“బేంకీ లోన్ను రాగానే ఇచ్చేత్తానని తీసుకున్నావట?”

చిట్టెమ్మ మల్లీ మరోమారు తల ఊపింది.

తల ఊపిన తర్వాతనే మల్లీ కర్నం ప్రారంభించాడు. -

“బ్యాంకులోను అందుకున్నావు గానీ సావుకారికివ్వ లేదుగదా?” అనడిగాడు.

చిట్టెమ్మ యిప్పుడు తల ఊపలేదు, తలలోపలి విషయాలు చెప్పింది-

“ఔను బావ్, ఇవ్వలేదు. ఒకటనుకుంటే ఇంకోటయినాది. లోన్నొత్తాది, సావుకారి బాకీ తీరిపోద్ది. ఇసక దిబ్బ ఎత్తించివొచ్చు - అననుకున్నాను. లోన్ను సగం తెగ్గోళ్ళినారు. ఆ సగం డబ్బులూ పిల్లడి జబ్బుకి కర్నయిపోనాయి. ఇప్పుడేమో అప్పు అలగుండిపోనాది. ఇసకలగపడున్నాది. యేటి నెయ్యిడమో బోదపడ్డేదు...” అని చెప్పింది.

“ఎవులి బాధ లాలకుంతాయి. సృష్టిల బాధలేని జీవరాశి యేదేనా వుండేదీ? నేదు కదా! మరందికనీ, మన బాధలకి అంతెక్కడ? యిక్కడగాదు - అక్కడా.... వొల్లకాటి దిబ్బలు!” అని వేదాంతమూ, వైరాగ్యమూ చెప్పి -

“ఈలోగా, జీవుడున్నంత దాకా ఈదులాడాల! ఈ యీదులాటల మనిసికి మాట ముఖ్యం! సచ్చినా, బతికినా మాటొక్కటే మిగల్గింది. ఫలానావోడు, లేదా ఫలానా పిల్ల పరువుగా బతికింది. పరువుగా సచ్చింది. మాటమీద నిలబడేది అని అనిపించుకోవాల! ఔను కదా?” అని చిట్టెమ్మను అడిగాడు.

అమెచేత - ఔను - అన్నట్లు తల ఊపించుకొని మల్లీ ప్రారంభించేడు -

“అంచేత, చిట్టెమ్మీ! నీ బాధలు నీకున్నాయి. కాదన్ను. నీకు తగని ఆపదలోచ్చినాయి. అయితేటి జేత్తా? నువ్వు సావుకారి బాకీ కాదనీగలవా? లేదనీగలవా? ఆన్లెవు. నువ్వలాగ ఎగమెడ్డివనే నమ్మకం తోబే, నోటు రాయకుండా, అయివేజు లేకుండా అప్పు ఇచ్చాడు. నిజమేంతావా? మరిప్పుడు, నువ్వు మాట ప్రకారం అప్పు తీర్చియ్యాలకదా? తీర్చిపోతే, అది న్యాయం గుంతాదా? చెప్పిమీ.....” అనీ అడిగాడు నారాయణస్వామి నాయుడు.

సావుకారి ముంగిపోతునాగ కూకొని, ఈల్లిద్దరి సేత కథ నడిపిస్తండేటి? ఈటెనకాతల యేటున్నాదో - అని అర్థంకాక, చిట్టెమ్మ నివ్వెరపోతూ నారాయణస్వామి నాయుడి ప్రశ్నకు అనువులన లేదూ, మినువులన లేదు!

“యేటంటావ్ చిట్టెమ్మా? బాకీ మాట చెప్పవా?” హెచ్చరించాడు కర్పం.

“బాకీ మాట నిజమేని కర్పంబావ్. కాదన్ను. కాని, అప్పు ఎందుకు వోడానో, ఆ సొమ్ము ఎవులెవులికిచ్చానో నీకు తెల్సు. తోలీత వొంద ఓడి, అరవయి నీకిచ్చాను. మిగిలిందీ, తర్వాత ఓడిన యాభయ్యా ఎంకప్పకిచ్చాను. అంతోత్తాది, ఇంతోత్తాది అనుకున్న లోస్సు తొంబయి రూపాయిలోత్తే, అవి పట్నం ఆసుపత్రి లిచ్చీసినాను. ఇప్పుడేటున్నాది? ఈయేడు ఊరుకుంటే, ఒచ్చి యేడు ఎలాగొకనాగ తీర్చేత్తాను” అంది చిట్టెమ్మ.

“ఎలాగ తీరుస్తావు? అనడగను. గానీ, ఇప్పుడు నువ్వున్న పరిస్థితిలో ఒచ్చియేటికి అప్పు తీర్చలేవు. ఎందుకంటే, తిండికి గింజలేదు. పొలమా ఇసకమేటయిపోనాది. ఇసకెత్తితే గానీ అది పంటకి పనికిరాదు. ఏ పంటా రాకపోతే, ఏ ఆధారమూ లేకపోతే ఎలాగ బతుకుతావు? అప్పెలాగ తీర్చుతావు? తీర్చలేవు. ఆలోచించు చిట్టెమ్మా....” అని నారాయణస్వామి నాయుడు, వ్యవహారాన్ని సావుకారి కన్నేసిన మడిసెక్క మీదకి లాక్కెల్లా మాట్లాడాడు!

అంతవరకూ సుట్టపోడిలాగ, చెల్లెలికి తోడుగా వచ్చి, నిల్చిని అంతా విన్న చిట్టెమ్మ అన్న -

“అయితేటంతారు నాయుడుగారూ, యేటిసెయ్యమంతారో మీరే సెప్పండయితే...”

అని అడిగాడు.

“అలు సెప్పడమేటి? అప్పు తీసుకున్నది నీ చెల్లెలు. తీరుత్తాననో, ఎగమెడ్డేత్తాననో నీ సెల్లిలే అనాల!” సావుకారి కోపంగా అన్నాడు.

“ఒచ్చీ యేడు తీరుత్తానన్నాది గాదా?”

“కాదీ యేడే తీర్చియ్యాల....”

“నిలబడిన పాటుగా కక్కీమంటే డబ్బునుకున్నావా? కడుపులోని గెంజనుకున్నావా?”

“తీర్చలేనిది ఓడుకోగూడదు...”

“ఓడుకొని, అదొక్కర్తే తినీలేదు ఊరోలు తినీసారు....”

ఇలా సావుకారి, చిట్టెమ్మ అన్నా మాటకు మాటా కేకలేసుకుంటుంటే, ఊరోలు తినీసారనేసరికి కరణానికి కోపమొచ్చింది.

“ఊరోళ్లంటే ఎవులు? నాకిచ్చిందనేనా? నాకు వొట్టి పుణ్యానికివ్వలేదు. సబ్బిడీ కోసం నాకిచ్చింది. కొడుక్కోసం డాక్టరుకిచ్చింది” అన్నాడు కరణం.

మాటకు మాట పెరగటం, వ్యవహారం మధ్య చిట్టెమ్మ అన్న దూరటం సహించలేని నారాయణస్వామి నాయుడు-

“ఇంతకీ అప్పు ఇప్పుడు తీర్చుతావా? లేదా? చెప్పు....” అన్నాడు.

“ఇప్పుడు తీర్చలేనని చెప్పింది గదా!” చిట్టెమ్మ అన్న.

“ఇప్పుడు తీర్చనంటే న్యాయంగాదు. పోనీ, తీర్చుకోతే అప్పుకి నోటు రాస్సి, అయివేజయినా యేదేనా ఇవ్వాలిగదా?” అడిగాడు నారాయణస్వామి నాయుడు.

“అయివేజు ఏటున్నాది దానికాడ? పడిపోయిన ఇల్లు, ఇసుక దిబ్బయిపోయిన మడిచెక్క! యేటి కావాల అయివేజు?”

“ఇల్లు తీసుకొని, పిల్లల్లోటి ఈదిలోకి నెట్టమని యే పెద్దమనిషీ చెప్పలేదు. మరా, మడిసెక్క మిగిలుంది. అది రాసుకో సావుకారి.....” అన్నాడు నారాయణ స్వామి నాయుడు.

“కర్రని ఇరగనివ్వరు, పాముని సవ్వనివ్వరు మీ పెద్దలు. ఇసుక దిబ్బని అయివేజు దీసుకోని యేటి జేత్తాను? ఇప్పుడీవిడ యివ్వాలిసిన నూటయేభయికి తోడు మరో రెండొందలేసుకొని, ఆ ఇసుక ఎత్తించాల! ఇలాంటేపారం జేత్తే మరి బతకక్కర్లేదు.

పోనీ, ఒకటి సేత్తాను. ఇసకెత్తించకుండా ఆ మడి ఎవులికీ పనికిరాదు. నీను యిసకెత్తిస్తాను. రొండొందల రూపాయల సిల్లరే అవుతాది యిసకెత్తడానికి! పోనీ చిల్లర కేటి రొండొందలనుకోండి. ఆ రెండొందలూ, అప్పు నూట యాభయ్యా, వడ్డీతోటి కలిసి నాలుగొందలకి నోటు రాసుకొని, దానికయివేజుగా ఆ మడి తీసుకుంటాను. ఆ పిల్ల యే సంవత్సరం తేలికయి, అప్పు నాలుగొందలూ వొడ్డీ తోటి తీర్చేతాదో, ఆ సంవత్సరమే ఆ మడి ఆ పిల్లకిచ్చేత్తాను. అలాగైతే, ఒప్పుకుంటాను” అన్నాడు సావుకారి, వల సరిగ్గా వేస్తూ!

“బాగుంది. సావుకారి సెప్పింది బాగుంది. నువ్వెలాగూ ఆ ఇసకెత్తించలేవు. సావుకారి మడి బాగుజేయించుతాడు. నువ్వు వొచ్చి యేడుగాపోతే, యింకో యేడు అప్పు తీరిస్తా, మడి ఇడిపించుకో, ఏటంతావు సిట్టేమ్మి....” అని అడిగాడు నారాయణస్వామి నాయుడు.

సావుకారి ఉరులు, పెద్దల సలహాలు అర్థమైన చిట్టెమ్మకు దుఃఖం పొంగింది - “యేటన మంతారు పెద్దల్లారా, యేటనమంతారు? నిలబడిన పాటుగా అప్పుకక్కమంతే, కక్కపోతే మడిసెక్క రాసుకుంతామని ఉరులు సుట్టిసి ఊసులాడితే, యేటనమంతారయ్యల్లారా? వొంద రూపాయిల సబ్బిటికి, నాలుగొందల ప్రోనోటు పీకసుట్టుకొని, మడిసెక్కని మింగిత్తుంటే యేటనగల్గు బావ్!

బాబులారా! నా సిన్నపుడు బడేట్లతల్లో అమ్మవోరో యేదో వొచ్చి కోళ్లు సచ్చిపోయావి! అప్పుడు, మా పెద్దలు ఆ తల్లికి, ఆ అమ్మవారికి మొక్కు మొక్కి పెద్దోరన కోడిపెట్టనో, వుంజునో బలిచ్చుకొనే వోళ్లు! ఆ తల్లి శాంతించి, మిగతా కోళ్లని బతికిస్తాదని! అయితే, ఆ తల్లే - కోడిగాడు గొర్రె బలియ్యమంతే ఎవులేనా యేటంతారు? కోళ్లు కోసం గొర్రెలు బలియ్యమంతే, ఆ తల్లిని ఎవులేనే దేవతంతారా? దెయ్యమంతారా? సెప్పండి బాబాలూ?...” అని చిట్టెమ్మ బాధనీ, కోపాన్నీ వెళ్లగక్కింది.

‘అయితేటంతావు? మీమంతా గొర్రెలు బలడిగే దెయ్యాలమనా నీ వుద్దేశం; నీ మాటలు నాకద్దమయిపోనాయి! ఇక మరి లాభంలేదు, లాభంలేదు. నీకు మర్యాదగా అడగటం, నువ్వేమో శాస్త్రాలూ, పురాణాలూ సెప్పడం - యికసాలు.

రేపీయాలకి సావుకారి బాకీ వాడ్డితో గలిపి రొండొందలూ ఇచ్చి తీరాల! లేదంటే, ఆ మడిసెక్క అయివేజా రాయింపనయినా ఇచ్చి కోవాల! ఈ రెండీటిల, యేదో ఒకటి జరగపోతే వొప్పుకునేది లేదు. చెంద్రంపేట పెద్దలంటే చెల్లని కాణీలనుకున్నావు గానాల ఎల్లు... ఎల్లు? పెద్దలమాట గాదని, ఈ ఊరిల ఎలాగ బతుకుతావో, ఆ మడిసెక్క నీకెలాగ దక్కుతాదో సూస్తాను. ఎల్లు, ఎల్లే సిట్టెమ్మా....” అని కూర్చున్న చోటనుండి లేచి, కోపంతో గట్టిగా కేకలేయ సాగాడు నారాయణస్వామి నాయుడు.

చిట్టెమ్మ, నారాయణస్వామి నాయుడు మాటలకి భయపడిందో, లేదో గానీ చిట్టెమ్మ అన్న మాత్రం భయపడలేదు. వరదలూ, కరువులూ, ఘోరాలూ అనేకం తట్టుకోగలిగే వటవృక్షంలా ధీమాగా నిల్చున్నాడు!

నిల్చున్నవాడు - “బాబో, పంచాయితీ పెద్దగారూ, సావుకారి బాకీ తీర్చిపోయినా, మీ పెద్దల తీర్పు పాలించకపోయినా నా సెల్లెల్లి యీ ఊరిల బతకనియ్యారా? దాని భూమి దానికి దక్కనియ్యారా? నిజమే. మీకిప్పుడా బలముంతే వుండొచ్చు. కాదన్ను గానీ బావ్.... నా సెల్లెలు ఆడిన మాటలు తప్పుగావు. ఆటిలో తప్పులేదు.

తాంబయి రూపాయల సబ్బీడీకి, నాలుగొందల ప్రోనోటు పీకమీద కత్తిలాగ పెట్టి, వున్న మడిచెక్కని నొక్కిడానికి సావుకారి వైపు నిల్చిని మీరిచ్చిన తీర్పులో వున్నది తప్పు! సర్వం వారదల పోగొట్టుకొన్న, ఎలా బతకాలని కుమిలిపోతున్న నా చెల్లెలి లాటోల్ల నుంచి... సబ్బీడీలకనీ, దానికనీ దీనికనీ లంచాలు గుంజుకునే కర్నానిది తప్పు!! రంగు నీళ్లు ఇంజక్షన్చి, జబ్బుకంటా డబ్బు గుంజడానికే పూనుకున్న డాక్టరుది తప్పు!!

అయినా, దంచందానికి బుక్కిందే కూడన్నట్టుగా, దొరికిన కాడకి దోసుకోటమే ఒప్పు అంతారు మీరు. మీరీ ఊరికి పెద్దలు! మీకంటే మరింత తెలివయినోళ్లు, లౌక్యమెరిగినోళ్లు, ఈ దేశానికి పెద్దలు! యీ ఊరిని మీరెలాగ యేల్తన్నారో యీ దేశాన్ని ఆ పెద్దలలాగే యేల్తన్నారు! వారి ఏలనల యీ ఏడు వాంశధారకి యింకో ఒక ఏడు గోదారికి, వారదాస్తే ఇంకో ఏడు ఇంకోనదికి! ఇలాగే వరదలూ, వుప్పెనలూ! మరోవైపు పర్నాల్లేక కరువులూ, కాటకాలు!

వారదలొత్తాయి. కరువులొత్తాయి. ప్రజలు గురవుతూ వుంటారు. ఇలా గురయినపుడల్లా - ఏలినవారు ఏవేవో వాగ్దానాలూ, సహాయాలూ ప్రకటిస్తూ వుంటారు. ఆ వాగ్దానాలూ, ఆ సహాయాలూ, ఆ రాయితీలూ యివిగో నా సెల్లెలికి అందిన తీరుగే అందుతున్నాయి. నా సెల్లెలికి జరిగిన తీరుగే అందరికీ జరుగుతుంది.

అయితే, ఎల్లకాలం యీ తీరు సాగిపోదు. ఇల్లుకూలిన జనం, బళ్లూ బక్కలూ పోయిన జనం, భూమి బుగ్గయిన జనం, బతుకు బలయిన జనం “కో...బలీ” అంటూ ఉద్యతంగా, వంశధారకంటే ఎక్కువగా పొంగిపొర్లుతారు. అప్పుడు మీ పెద్దలకు యే దిక్కు వుండదు.

నా సెల్లెలికి తోడు అన్నగా నేనున్నాను. నాకంటే అండగా జనమున్నారు. మానుండి తప్పించుకోలేని రోజొస్తాది. దాన్ని కాసుకోండి!” అని హెచ్చరించి, మరక్కడ నిల్చేకుండా చెల్లెలు చేయి పట్టుకొని తీసుకొని పోసాగాడు.

బుగతల పశువుల సాలల్లోంచి గాలివాటం ఒక్కసారిగా పెరిగింది. ఆ గాలికి, పిల్లలెక్కడో పాడుతోన్న పాట-

“రైతు అన్నలు గలిసి - నిన్ను రాణినిజేసే రాజ్యమొస్తుంది, పిల్లో” ఊరిలోకి విన్పిస్తోంది! ★

‘అరుణతార’ సెప్టెంబర్ 1983